



# परमेश्वरका सेवकहरूको परिवार

अमर स्त्रीष्टियान भएका केही महीना मात्र भयो, र परमेश्वरको वचनको गहिरो अध्ययनमा आफूले पत्ता लगाएका महत्त्वपूर्ण सत्यताहरू देखेर उनी अति प्रसन्न भएका छन्। बितेको समयमा संसारमा परमेश्वर कसरी बोल्नुभयो? बाइबलभरि नै यस तरीकालाई कसरी अपनाइएको छ, सो विषयमा उनले पढे।

बाइबल पढ्दा उनी देख्छन् कि परमेश्वरको परिवार सबै समयमा छ, उहाँको परिवारले यस संसारमा आफ्नो कार्य गर्दैआएको छ। पुरानो नियमको समयमा जिउने अगमवक्ताहरू र नयाँ करारमा जिउने चेलाहरू र प्रेरितहरूका बारेमा उनी पढ्छन्। यी मानिसहरूले अरूहरूलाई कसरी परमेश्वरको सन्देश दिए, सो उनी हेर्छन्।

अमरले यी कुराहरूको अध्ययन गर्दा आफैलाई यो प्रार्थना गरेको भेट्टाउँछन्, "प्रभु, म कसरी तपाईंको काममा सहभागी बन्न सकूँ?" आफ्नो वरिपरि भएको संसारको आवश्यकता देख्दा यो प्रार्थना उनको हृदयको चिच्छ्याइ भएको छ। के यो प्रार्थना तपाईंको हृदयको चिच्छ्याइ पनि हो त? यो पहिलो पाठलाई अध्ययन गर्नुहुँदा, तपाईंको निम्ति भएको परमेश्वरको योजना के हो र आज यस संसारमा तपाईं यो काममा कसरी सहभागी हुन सक्नुहुन्छ, सो तपाईं पत्ता लगाउन सक्नुहुनेछ।



अब्राहाम



मोशा



दाऊद



पत्रस



पौलस



आजका विश्वासीहरू

यस पाठमा तपाईंले यी कुराहरूको अध्ययन गर्नुहुनेछ . . .

परमेश्वरको परिवार छ  
आफ्नो परिवारको निम्ति परमेश्वरको योजना

यस पाठले तपाईंलाई यी कुराहरूमा सहायता पुऱ्याउनेछ . . .

- को-को परमेश्वरका हुन्, सो जान्न।
- परमेश्वरको परिवारको निम्ति उहाँको आफ्नो योजनाको वर्णन गर्न
- संसारमा सुसमाचार लैजानको निम्ति कसरी तपाईं परमेश्वरको योजनाको अङ्ग हुनुहुन्छ, सो व्याख्या गर्न।

## परमेश्वरको परिवार छ

उद्देश्य १ परमेश्वरको परिवारको विकासलाई वर्णन गर्ने बयानहरूलाई चिन्नुहोस्।

उत्पत्तिको पुस्तकमा हामी पढ्छौं कि परमेश्वरले मानिसलाई आफ्नै स्वरूपमा सृष्टि गर्नुभयो (उत्पत्ति १:२७)। परमेश्वर आफूले सृष्टि गर्नुभएका कुराहरूमा खुशी हुनुभयो (उत्पत्ति १:३१)।

### पुरानो नियममा परमेश्वरको परिवार

परमेश्वरले सबै प्राणीहरूलाई सृष्टि गर्नुभएको भए तापनि मानिसले मात्र आफ्ना सृष्टिकर्तासँग सङ्गति गर्न सक्थ्यो। परमेश्वरले मानिससँग सङ्गति गर्न चाहनुभयो। उहाँ आफ्नै सृष्टिसँग रहन चाहनुभयो। उहाँले परिवारको चाहना गर्नुभयो।

आदम र हव्वाको पापको कारणले सृष्टिकर्तासँगको सङ्गति तोडिएको भए तापनि (उत्पत्ति ३:१-२४), परमेश्वरको परिवारचाहिँ रहिरह्यो। उहाँका आज्ञा पालन गर्नेहरूसँग उहाँले सङ्गति गरी नै रहनुभयो।

उत्पत्ति ४:२६-मा हामी पढ्छौं कि "मानिसहरूले परमप्रभुको पवित्र नाउँलाई आराधनामा प्रयोग गर्थे।" नोआको कथाले स्पष्टसँग बताउँछ कि त्यस समयमा पनि परमेश्वरको परिवार थियो। "परमेश्वरले आज्ञा गर्नुभएबमोजिम नोआले सबै गरे" (उत्पत्ति ६:२२)। परमेश्वरका काम गर्नलाई उहाँसँग मानिसहरू थिए।

अब्राहाम भन्ने व्यक्तिमा शुरू भएको यहूदी जातिको पारिवारिक वंशावली पूरै रूपमा पाइन्छ। यहूदी जातिलाई परमेश्वरले आफ्नो विशेष जातिको रूपमा चुन्नुभयो। तिनीहरू संवाको लागि चुनिएका मानिसहरू थिए। परमेश्वरको निम्ति तिनीहरूले विशेष काम गर्नुपर्ने थियो।

यही यहूदी राज्यलाई इस्राएल भनिन्थ्यो। यसका अगुवाहरू-मध्ये मोशा पनि एक थिए, जसले इस्राएलका सन्तानहरूलाई मिश्रदेशदेखि बाहिर लगे। महान् राजा दाऊद, मानिसहरूलाई परमेश्वरको सन्देश ल्याउने अगमवक्ताहरू र अन्य धेरै व्यक्तिहरूका अगुवा थिए। पुरानो नियमभरि नै हामी परमेश्वरका विशेष मानिसहरूको इतिहासलाई देख्न सक्छौं। तिनीहरूले परमेश्वरका आज्ञाहरू पालन गरी उहाँको काम गरे।



### तपाईंको अभ्यासको निम्ति

यस प्रश्नको उत्तर दिनुभन्दा पहिले अध्ययन प्रश्नहरूको उत्तर कसरी दिनुपर्छ भन्ने निर्देशनलाई दोहोर्याउनुहोस्, जुन यस अध्ययन पुस्तिकाको शुरूमै दिइएको छ।

१ दायाँपट्टि दिइएको व्यक्तिलाई बायाँपट्टि दिइएको त्यस व्यक्तिको वर्णनसँग जोडा मिलाउनुहोस्।

- |   |              |
|---|--------------|
| ___ क. उनी इस्राएलका महान् राजा थिए।                | १ ) अब्राहाम |
| ___ ख. उनले इस्राएलीहरूलाई मिश्रदेशबाट बाहिर ल्याए। | २ ) मोशा     |
| ___ ग. उनमा यहूदी राज्यको स्थापना हुन्छ।            | ३ ) दाऊद     |

यस पाठको अन्तमा दिइएका उत्तरसँग आफ्ना उत्तरहरू जाँचनुहोस्।

### नयाँ करारमा परमेश्वरको परिवार

परमेश्वरका पुत्र येशू ख्रीष्ट जब यस पृथ्वीमा आउनुभयो, उहाँ भलाइ गर्दै सबै ठाउँमा जानुभयो। उहाँले सान्त्वना र सहायता, चँगाइ र क्षमा ल्याउनुभयो। तर उहाँले मात्र गर्न सक्नुहुने एक महान् कामलाई पनि उहाँले गर्नुपर्थ्यो। उहाँले पापको निम्ति सिद्ध बलिदानको रूपमा आफ्नो रगत दिनुभयो।



पुरानो करारमा परमेश्वरले आज्ञा गर्नुभएको पशु बलिदानहरूले स्त्रीष्टलाई नै औँल्याएका थिए। येशूले आफैलाई बलिदानको रूपमा अर्पण गर्नुभएपछि ती बलिदानहरूको आवश्यकता परेन।



येशूको मृत्यु परमेश्वरको इच्छाअनुसार नै थियो। उहाँ आफ्ना पिताको इच्छा पूरा गर्नलाई आउनुभएको थियो। उहाँले भन्नुभयो, "मलाई पठाउनेको इच्छा पूरा गर्नु र उहाँको काम पूरा गर्नु नै मेरो भोजन हो (योआनेस ४:३४)। र येशूले गर्नुभएका काममा परमेश्वर खुशी हुनुभयो। परमेश्वरले येशूलाई मृत्युबाट बौरिउठाउनुभयो र येशूले आफ्ना चेलाहरूसँग चालीस दिन बिताएपछि उहाँ स्वर्गमा फर्किजानुभयो (प्रेरित १:३-६)।

आफ्ना अगुवा गइसकेपछि येशूलाई पछ्याउनेहरूले के गर्नुपर्ने थियो? तिनीहरूलाई थाहा थियो। उहाँ जानुभन्दा पहिल्यै उहाँले तिनीहरूलाई भनिसक्नुभएको थियो। तिनीहरूले सारा संसारमा गएर सुसमाचार प्रचार गर्नुपर्ने थियो (प्रेरित १:८)।

स्वर्गमा येशू फर्किसक्नुभएपछि उहाँको निमित्त काम गर्ने मानिसहरूका बारेमा बाइबलमा भएको प्रेरितको पुस्तकमा हामी पढ्छौं। येशू यस पृथ्वीमा हुनुभएको समयमा तिनीहरूमध्ये कोही उहाँका आफ्नै चेलाहरू थिए। पत्रस र योआनेस मन्दिरमा

प्रार्थना गर्न जाँदा, तिनीहरूले एउटा कूँजो व्यक्तिलाई भेटेका थिए। उसलाई दिनको निमित्त तिनीहरूसँग पैसा थिएन। तर पत्रसले त्यस मानिसलाई भने, “येशूको नाउँमा हिँड्दुल गर।” उनले त्यसलाई हातले उठाएर सहायता गरे। त्यो मानिस उत्तिखेरै निको भयो र हिँड्दै, उफ्रदै र परमेश्वरको स्तुति प्रशंसा गर्दै त्यहाँबाट गयो (प्रेरित ३:१-१०)। पत्रस र योआनेसद्वारा येशूको काम भई नै रह्यो। धेरै मानिसहरू विश्वासमा आए र एकलेसियाको वृद्धि भयो।

प्रेरितको पुस्तकमा अर्को एक विशेष सेवकको बारेमा उल्लेख गरिएको छ, तिनी प्रेरित पौलस हुन्। उनले ख्रीष्टको सन्देश बुझ्नुभन्दा पहिले, ख्रीष्टियानहरूलाई नाश गर्ने कोशिश गरेका थिए। तर पछि उनी एकलेसियाका अत्यन्तै विश्वासयोग्य सेवक बने। उनले धेरै देशहरूमा गएर एकलेसिया शुरू गरे। पौलसले येशूको कामलाई सञ्चालन गरी नै रहे।



### तपाईंको अभ्यासको निमित्त

ठीक बयानको अगाडिको अक्षरमा घेरा लगाउनुहोस्।

- २ येशू ख्रीष्टमा विश्वास गर्नुभन्दा पहिले ख्रीष्टियानहरूलाई सतावट दिने येशूका सेवक
- क. योआनेस
  - ख. पौलस
  - ग. पत्रस

तपाईंको उत्तरको जाँच गर्नुहोस्।

### आज परमेश्वरको परिवार

आज पनि येशूको काम लगातार रूपमा भइरहेको छ।

येशू स्वर्गमा फर्किजानुभएको भण्डै दुइ हजार वर्ष भइसक्यो। आफू जानुभन्दा पहिले उहाँले आफ्ना चेलाहरूलाई यसो भनी आज्ञा गर्नुभएको थियो, "सारा संसारमा गएर सारा सृष्टिलाई सुसमाचार प्रचार गर" (मर्कूस १६:१५)। येशूको यो आज्ञा सबै समयका ख्रीष्टियानहरूलाई दिइएको हो। येशूका यी वचनहरू अहिले हाम्रो निम्ति पनि हो।



येशू ख्रीष्टद्वारा दिइएको परमेश्वरको उद्धारको सन्देशलाई प्राप्त गर्दा र विश्वास गर्दा परमेश्वरको परिवार बढ्दै जान्छ। पुरानो करार समयका भक्त मानिसहरू, शुरूको एकलेसियाका विश्वासीहरू र आजका विश्वासीहरू, सबै परमेश्वरका सन्तान हुन्। सबै जना वृद्धि भइरहने उहाँको परिवारका सदस्यहरू हुन्।

परमेश्वर आफ्नो परिवारद्वारा संसारसँग बोल्नुहुन्छ। येशू स्वर्गमा हुनुहुन्छ, तर उहाँको काम संसारमा भइरहनेछ। हामीद्वारा नै यो काम लगातार रूपमा भइरहनेछ। परमेश्वरका पुत्रमा राखिएको विश्वासद्वारा उद्धार पाइन्छ भन्ने जीवनको सन्देश सधैंभरि नै बताइनेछ, किनभने यो काम ख्रीष्टियानहरूको हो।



### तपाईंको अभ्यासको निम्ति

- ३ येशूले दिनुभएको आज्ञा आज हाम्रो निम्ति पनि हो भनी तल दिएको कुन पदले बताउँछ?
- क. उत्पत्ति ६:२२  
 ख. मर्कूस १६:१५  
 ग. प्रेरित ३:१
- ४ प्रत्येक ठीक बयानको अगाडिको अक्षरमा घेरा लगाउनुहोस्
- क. परमेश्वरको परिवार नयाँ करारमा शुरू भयो।  
 ख. येशू संसारमा आउनुभन्दा पहिलेका मानिसहरूलाई पनि परमेश्वरको परिवारमा समावेश गरिएको छ।  
 ग. आज येशूमा भएका विश्वासीहरू परमेश्वरको परिवारका अङ्ग हुन्।  
 घ. मोशाको समयमा जिउने मानिसहरूलाई परमेश्वरको परिवारका सदस्यहरू हुन असम्भव थियो।

### आफ्नो परिवारको निम्ति परमेश्वरको योजना

उद्देश्य २ परमेश्वरले आफ्नो परिवारको निम्ति योजना गर्नुभएका तीन कुराहरूको उल्लेख गर्नुहोस्।

परमेश्वरको परिवार छ र आदमको सृष्टिदेखि नै त्यो थियो भन्ने कुरा हामीलाई थाहा छ। अब हामी आफ्नो परिवारप्रति भएको उहाँको आशा र योजनाको बारेमा विचार गरौं।

#### उहाँका पुत्रजस्तै हुनु

परमेश्वरले आफ्ना छोराछोरीहरूमा पनि उहाँको आफ्नो जस्तै स्वरूप भएको चाहनुहुन्छ भन्ने कुराले के तपाईंलाई



अचम्मित तुल्याउँछ? रोमी ८:२६-ले बताउँछ, "तिनीहरूलाई आफ्ना पुत्रको रूपमा बनाउनलाई उहाँले अधिबाटै नियुक्त गर्नुभयो।"

आफ्नो सानो छोराको अनुहारमा हेर्दा आफ्नो अनुहार र उसको अनुहार उस्तै देख्न पाउँदा एउटा बाबुलाई जति आनन्द लाग्छ अरू कुराले उसलाई त्यति आनन्द दिँदैन। हाम्रो जीवन र इच्छाहरू परमेश्वरको जस्तै भएको उहाँ चाहनुहुन्छ। जसरी उहाँ धर्मी र पवित्र हुनुहुन्छ, त्यसै गरी हामी पनि धर्मी र पवित्र हुनुपर्छ। त्यसपछि मात्र हामी उहाँको पुत्रजस्तै हुन सकौं। हामी उहाँका पुत्रजस्तै भएको परमेश्वरले किन चाहनुहुन्छ? परमेश्वरलाई थाहा छ कि जबसम्म हामी उहाँका पुत्रजस्तै हुँदैनौं, यस पृथ्वीमा भएको उहाँको पुत्रको कामलाई पनि गर्न सकदैनौं।



नयाँ देशमा सुसमाचार प्रचार गर्न जाने एक मिशनरी थिए। कोही मानिस पनि त्यहाँ गएर येशूको कथा सुनाएको जस्तो उनलाई लागेन। येशू कति धेरै दयालु हुनुहुन्छ भनी उहाँले गर्नुभएका कामहरू उनले बताउन थाले। ती मानिसहरूले भने, "येशू त यहाँ आउनुभएको थियो। हामीले उहाँलाई देखेका छौं।" सो सँचो होइन भन्ने कुरा मिशनरीलाई थाहा थियो। मानिसहरूले कुरा गर्दैगर्दा उनले बुझे। धेरै वर्ष पहिले त्यहाँ एउटा मिशनरी गएका थिए। उनी येशूजस्तै थिए र मानिसहरूले उनलाई येशू नै भनी विचार गरेका थिए।

परमेश्वरको काम हामी गरिरहन चाहन्छौं भने हामी परमेश्वरको पुत्रजस्तै हुनैपर्छ। हामी कसरी उहाँजस्तो हुन सक्छौं? हामी उहाँसँगै हिँड्नुपर्छ। उहाँसँग बोल्नुपर्छ। उहाँको वचन पढ्नुपर्छ। उहाँको वचनको आज्ञापालन गर्नुहोस्। उहाँको इच्छा बुझेर सो गर्नुहोस्। हामी उहाँजस्तै हुनेछौं।



### तपाईंको अभ्यासको निम्ति

५ परमेश्वरले आफ्नो स्वरूप हामीमा भएको चाहनुहुन्छ भन्दा हामीले यो अर्थ दिएका हुन्छौं कि हामी के कुरामा उहाँजस्तै हुनुपर्छ?

क. शारीरिक रूप

ख. चरित्र

ग. बाहिरीय स्वरूप

### सुसमाचार लैजानू

सारा संसारमा सुसमाचार लैजानू भनी येशूले आज्ञा गर्नुभएको छ। यसको अर्थ के हो? सर्वप्रथम, जान इच्छुक भएका सेवकहरू त्यहाँ हुनैपर्छ। त्यसपछि ती जानेहरूका निम्ति प्रार्थना गर्ने सेवकहरू त्यहाँ हुनैपर्छ र तिनीहरूलाई आर्थिक सहयोग गर्ने सेवकहरू पनि हुनैपर्छ, त्यसरी तिनीहरू गएर सुसमाचार सुनाउने काम गर्न सक्छन्। सुसमाचार काममा बाइबल र शिक्षण-सामग्रीहरूको आवश्यकता पर्छ।

एकलेसिया शुरू गरेपछि सिकाउन, प्रार्थना गर्न, बिरामीलाई सेवा पुऱ्याउन र दुःखमा परेकाहरूलाई सान्त्वना दिनको निम्ति धेरै मानिसहरूको आवश्यकता पर्छ। एकलेसिया भवन बनाउनको निम्ति र यसलाई सफा राख्नको निम्ति पनि मानिसहरू चाहिन्छन्। काम गर्न चाहने सबैका निम्ति एकलेसियामा काम हुन्छ। सबै

स्त्रीष्टियानहरू काम गर्नलाई इच्छुक हुनुपर्छ र परमेश्वरको महिमाको निम्ति तिनीहरूले आफ्नो काम गर्नुपर्छ।

### उहाँसँगै अनन्तता बिताउनु

परमेश्वरले आफ्नो परिवारको निम्ति गर्नुभएको योजनाको बारेमा म तपाईंलाई केही बताउन चाहन्छु। बाबुले आफ्ना छोराछोरीहरू घर आएको चाहन्छन्। दिनको अन्तमा आमा-बाबुले आफ्ना छोराछोरीहरूलाई घरमा स्वागत गर्छन्। छोराछोरीहरू घरबाट टाढा हुँदा पनि आमा-बाबु तिनीहरूलाई भेट्न र तिनीहरूसँग हुन चाहन्छन्।

यस विषयमा परमेश्वर बेग्लै हुनुहुन्न। योआनेस १४:२-मा येशूले भन्नुभयो, "मेरा पिताको घरमा धेरै कोठाहरू छन् र म तिमीहरूका निम्ति ठाउँ तयार पार्न जाँदैछु।" पूरै परिवार घरमा फर्कने समयलाई परमेश्वरले हेरिरहनुभएको छ। समय आउने लागेको छ भन्ने कुरा उहाँलाई थाहा छ, त्यसैले उहाँले सबै कुरा तयारी गर्दैहुनुहुन्छ। पूरै अनन्तताभरि नै परमेश्वरको परिवार एकैसाथ हुनेछ।

त्यस बेला केही अचम्मको घटना पनि हुनेछ। हामीलाई दिनको लागि पितासँग इनामहरू पनि हुनेछन्। येशूले भन्नुभयो कि उहाँको नाउँको निम्ति सङ्कष्ट भोग्नेहरूका लागि विशेष इनाम दिइनेछ, "तब रमाओ र अत्यन्त खुशी होओ, किनभने स्वर्गमा तिमीहरूको इनाम ठूलो हुनेछ" (मत्तियोस ५:१२)।



### तपाईंको अभ्यासको निम्ति

- मानिलिऔं, तपाईंले आफ्नो मित्रलाई उनको परिवारको निम्ति भएको परमेश्वरको योजनाको बारेमा केही बताउन

चाहनुभयो। तपाईंले ती मित्रसँग बाड्ने तीनओटा कुराहरू र प्रत्येकको निम्ति मिल्दो बाइबल पदलाई तल दिइएको खाली ठाउँमा लेख्नुहोस्।

क. ....

ख. ....

ग. ....

### तपाईंका उत्तरहरूको जाँच गर्नुहोस्

तपाईंले अर्को उत्तरलाई पहिल्यै नदेख्नुहोस् भन्ने हेतुले तपाईंका अध्ययन प्रश्नहरूका उत्तरहरूलाई क्रमिकरूपमा लेखिएका छैनन्। तपाईंलाई चाहिने सङ्ख्या मात्र हेर्नुहोस् र अरू उत्तरहरूलाई पढ्ने कोशिश नगर्नुहोस्।

४. क बेठीक; ख ठीक; ग ठीक; घ बेठीक

१. क ३) दाऊद; ख २) मोशा; ग १) अब्राहाम

५. ख चरित्र

२. ख पौलस

६. तपाईंको उत्तरमा तलका कुराहरू समावेश गरिएको हुनैपर्छ:  
क उहाँका पुत्रजस्तै हुनु, रोमी ८:२६; ख सुसमाचार लैजानु, मर्कूस १६:१५; ग उहाँसँगै अनन्तता बिताउनु, योआनेस १४:२

३. ख मर्कूस १६:१५